

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీ విష్ణుధర్మోత్తరపురాణే దాల్భ్యపులస్త్య సంవాదే

॥ శ్రీ అపామార్జనస్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ అపామార్జనస్తోత్రం ॥

శ్రీమాన్ వేంకటనాథార్యః కవితార్కికకేసరీ।

వేదాంతాచార్యవర్యో మే సన్నిధత్తాం సదా హృది॥

శుక్లాంబరధరం విష్ణుం శశివర్ణం చతుర్భుజం।
ప్రసన్నవదనం ధ్యాయేత్ సర్వవిఘ్నోపశాంతయే॥

శ్రీదాలభ్య ఉవాచ
భగవాన్ ప్రాణినః సర్వే విషరోగాద్యుపద్రవైః।
దుష్టగ్రహాభిఘాతైశ్చ సర్వకాలముపద్రుతాః॥ 1॥

ఆభిచారికకృత్యాభిః స్వర్గరోగైశ్చ దారుణైః।
సదా సంపీడ్యమానాస్తు తిష్ఠంతి మునిసత్తమ॥ 2॥

కేన కర్మవిపాకేన విషరోగాద్యుపద్రవాః।
న భవంతి నృణాం తస్మై యథావద్వక్తుమర్హసి॥ 3॥

శ్రీపులస్త్య ఉవాచ
వ్రతోపవనైర్వైర్విష్ణుర్నాన్యజన్మని తోషితః।
తే నరాః మునిశార్దూల విషరోగాదిభాగినః॥ 4॥

యైర్న తత్ప్రవణం చిత్తం సర్వదైవ నరైః కృతం।
విషజ్వరగ్రహాణాం తే మనుష్యాః దాలభ్య భాగినః॥ 5॥

ఆరోగ్యం పరమామృద్ధిం మనసా యద్యదిచ్ఛతి।
తత్తదాప్నోత్యసందిగ్ధం పరత్రాఽచ్యుతతోషకృత్॥ 6॥

నాఽఽధీఁ ప్రాప్నోతి న వ్యాధీఁ విషగ్రహనిబంధనం |
కృత్యాస్పర్శభయం వాఽపి తోషితే మధుసూదనే || 7 ||

సర్వదుఃఖశమస్తస్య సౌమ్యాస్తస్య సదా గ్రహాః |
దేవానామపి తుష్ట్యై స యస్య తుష్టో జనార్దనః || 8 ||

యః సమః సర్వభూతేషు యథాఽఽత్మని తథా పరే |
ఉపవాసాదిదానేన తోషితే మధుసూదనే || 9 ||

తోషకాస్తస్య జాయంతే నరాః పూర్ణమనోరథాః |
అరోగాః సుఖినో భోగాః భోక్తారో మునిసత్తమ || 10 ||

న తేషాం శత్రవో నైవ స్పర్శరోగాదిభాగినః |
గ్రహరోగాదికం వాపి పాపకార్యం న జాయతే || 11 ||

అవ్యాహతాని కృష్ణస్య చక్రాదీన్యాయుధాని చ |
రక్షంతి సకలాపద్భ్యో యేన విష్ణురుపాసితః || 12 ||

శ్రీదాల్భ్య ఉవాచ
అనారాధితగోవిందాః యే నరాః దుఃఖభాగినః |
తేషాం దుఃఖాభిభూతానాం యత్ కర్తవ్యం దయాలుభిః || 13 ||

పశ్యద్భిః సర్వభూతస్థం వాసుదేవం మహామునే |
సమదృష్టిభిరీశేశం తన్మమ బ్రూహ్యశేషతః || 14 ||

శ్రీపులస్త్య ఉవాచ
శ్రోతుకామోఽసి వై దాల్భ్య శృణుష్వ సుసమాహితః |
అపామార్జనకం వక్ష్యే న్యాసపూర్వమిదం పరం || 15 ||

ఓం నమో భగవతే వాసుదేవాయ-సర్వకేశాపహంత్రే నమః

అథ న్యాసః

అస్య శ్రీమదపామార్జనస్తోత్రమహామంత్రస్య |
 శ్రీపులస్తోస్య భగవాన్ ఋషిః | అనుష్టుప్ ఛందః |
 శ్రీవారాహ నారసింహ వామన విష్ణు సుదర్శనాః దేవతాః |
 హరాఽముకస్య దురితమితి బీజం | అచ్యుతానంతగోవిందేతి శక్తిః |
 జ్వలత్పావకలోచనేతి కీలకం | వజ్రాయుధనఖస్పర్శేతి కవచం |
 శ్రీవారాహనారసింహవామనవిష్ణుసుదర్శన ప్రసాదసిద్ధ్యర్థే
 జపే వినియోగః |

వరాహాయ అంగుష్ఠాభ్యాం నమః | నారసింహాయ తర్జనీభ్యాం స్వాహా |
 వామనాయ మధ్యమాభ్యాం వషట్ | విష్ణవే అనామికాభ్యాం హుం |
 సుదర్శనాయ కనిష్ఠికాభ్యాం వౌషట్ | పాంచజన్యాయ కరతలకరపృష్ఠాభ్యాం
 ఫట్ నమః | ఇతి కరన్యాసః ||

అథాంగన్యాసః

వారాహనారసింహాయ వామనాయ మహాత్మనే |
 జ్ఞానాయ హృదయాయ నమః (హృదయే)
 నమః కమలకింజల్కపీతనిర్మలవాససే |
 ఐశ్వర్యాయ శిరసే స్వాహా (శిరసి)
 నమః పుష్కరనేత్రాయ కేశవాయాఽఽదిచక్రిణే |
 శక్త్యై శిఖాయై వషట్ (శిఖాయాం)
 దామోదరాయ దేవాయ అనంతాయ మహాత్మనే |
 బలాయ కవచాయ హుం (పార్శ్వయోః)
 కాశ్యపాయాఽతివ్రాస్వాయ ఋగ్యజుసామమూర్తయే |
 తేజసే నేత్రాభ్యాం వౌషట్ (నేత్రయోః)
 ఓం నమః పరమార్థాయ పురుషాయ మహాత్మనే |

వీర్యాయాస్త్రాయ ఫట్ (కరతాలః)
భూర్భువఃసువరోమితి దిగ్బంధః॥

ధ్యానం

అథ ధ్యానం ప్రవక్ష్యామి సర్వపాపప్రణాశనం।
వరాహరూపిణం దేవం సంస్మరన్ అర్చయేజ్జపేత్ ॥ 16 ॥

జలౌఘధామ్నః సచరాచరా ధరా
విషాణకోట్యాఽఖిలవిశ్వరూపిణా।
సముద్భృతా యేన వరాహరూపిణా
స మే స్వయంభూర్భగవాన్ ప్రసీదతు ॥ 17 ॥

చంచచ్చంద్రార్థదంష్ట్రం స్ఫురదురురదనం విద్యుదుద్యోతజిహ్వాం
గర్జత్పర్జన్యనాదం స్ఫురితరవిరుచిం చక్షురక్షుద్రరౌద్రం।
త్రస్తాశాహస్తియూథం జ్వలదనలసటాకేసరోద్భాసమానం
రక్షోరక్తాభిషక్తం ప్రహరతి దురితం ధ్యాయతాం నారసింహం ॥ 18 ॥

అతివిపులసుగాత్రం రుక్మపాత్రస్థమన్నం
సలలితదధిఖండం పాణినా దక్షిణేన।
కలశమమృతపూర్ణం వామహస్తే దధానం
తరతి సకలదుఃఖం వామనం భావయేత్ యః ॥ 19 ॥

విష్ణుం భాస్వత్కిరీటాంగదవలయగళాకల్పహారోజ్జ్వలాంగం
శ్రోణీభూషాసువక్షోమణిమకుటమహాకుండలైర్మండితాంగం।
హస్తోద్యచ్ఛంఖచక్రాంబుజగదమమలం పీతకౌశేయమాశా-
విద్యోతద్భాసముద్యద్దినకరసదృశం పద్మసంస్థం నమామి ॥ 20 ॥

కల్పాంతార్కప్రకాశం త్రిభువన-
మఖిలం తేజసా పూరయంతం

రక్తాక్షం పింగకేశం రిపుకులదమనం
 భీమదంష్ట్రాట్టహాసం।
 శంఖం చక్రం గదాబ్జం పృథుతరముసలం
 శూలపాశాంకుశాగ్నిన్
 బిభ్రాణం దోర్భిరాద్యం మనసి మురరిపుం
 భావయే చక్రసంజ్ఞం॥ 21 ॥

స్తోత్రారంభః

ఓం నమః పరమార్థాయ పురుషాయ మహాత్మనే।
 అరూపబహురూపాయ వ్యాపినే పరమాత్మనే॥ 22 ॥

నిష్కలమషాయ శుద్ధాయ ధ్యానయోగరతాయ చ।
 నమస్కృత్య ప్రవక్ష్యామి యత్ర సిద్ధ్యతు మే వచః॥ 23 ॥

నారాయణాయ శుద్ధాయ విశ్వేశాయేశ్వరాయ చ।
 అచ్యుతానంతగోవింద పద్మనాభాయ సౌహృతే॥ 24 ॥

హృషీకేశాయ కూర్మాయ మాధవాయాచ్యుతాయ చ।
 దామోదరాయ దేవాయ అనంతాయ మహాత్మనే॥ 25 ॥

జనార్దనాయ కృష్ణాయ ఉపేంద్ర శ్రీధరాయ చ।
 త్రివిక్రమాయ రామాయ వైకుంఠాయ హరాయ చ॥ 26 ॥

ప్రద్యుమ్నాయానిరుద్ధాయ పురుషోత్తమ తే నమః।
 యోగీశ్వరాయ గుహ్యాయ గూఢాయ పరమాత్మనే॥ 27 ॥

భక్తప్రియాయ దేవాయ విష్వక్సేనాయ శాంగిణే।
 అధోక్షజాయ దక్షాయ మత్స్యాయ మధుహారిణే॥ 28 ॥

వరాహోయ నృసింహోయ వామనాయ మహాత్మనే ।
వరాహేశ నృసింహేశ వామనేశ త్రివిక్రమ ॥ 29 ॥

హయగ్రీవేశ సర్వేశ హృషీకేశ హరాఽశుభం ।
అపరాజితచక్రాద్యైశ్చతుర్భిః పరమాదుభితైః ॥ 30 ॥

అఖండితానుభావైస్త్వం సర్వదుష్టహరో భవ ।
హరాఽముకస్య దురితం దుష్కృతం దురుపోషితం ॥ 31 ॥

మృత్యుబంధార్తిభయదమరిష్టస్య చ యత్ఫలం ।
పరమధ్వానసహితం ప్రయుక్తం చాఽఽభిచారికం ॥ 32 ॥

గరస్పర్శమహారోగాః ప్రయుక్తాః త్వరయా హర ।
ఓం నమో వాసుదేవాయ నమః కృష్ణాయ శార్ంగిణే ॥ 33 ॥

నమః పుష్కరనేత్రాయ కేశవాయాఽఽదిచక్రిణే ।
నమః కమలకింజల్కపీతనిర్మలవాసనే ॥ 34 ॥

మహాహవరిపుస్కంధఘృష్టచక్రాయ చక్రిణే ।
దంష్ట్రాగ్రేణ క్షితిధృతే త్రయీమూర్తిమతే నమః ॥ 35 ॥

మహాయజ్ఞవరాహోయ శేషభోగోపశాయినే ।
తప్తహాటకేశాంతజ్వలత్పావకలోచన ॥ 36 ॥

వజ్రాయుధనఖస్పర్శ దివ్యసింహా నమోఽస్తు తే ।
కాశ్యపాయాఽతివ్రాస్వాయ ఋగ్యజస్సామమూర్తయే ॥ 37 ॥

తుభ్యం వామనరూపాయ క్రమతే గాం నమో నమః ।
వరాహశేషదుష్టాని సర్వపాపఫలాని వై ॥ 38 ॥

మర్ద మర్ద మహాదంష్ట్ర మర్ద మర్ద చ తత్ఫలం ।
నరసింహ కరాళాస్య దంతప్రాంతోజ్జ్వలానన ॥ 39 ॥

భంజ భంజ నినాదేన దుష్టాన్యస్యాఽఽర్తినాశన।
ఋగ్యజస్సామరూపాభిర్వాగ్భిర్వామనరూపధృక్ ॥ 40 ॥

ప్రశమం సర్దుష్టానాం నయత్వస్య జనార్దనః।
కౌబేరం తే ముఖం రాత్రౌ రౌద్రం సౌమ్యం ముఖం దివా ॥ 41 ॥

జ్వరాన్మృత్యుభయం ఘోరం విషం నాశయతే జ్వరం।
త్రిపాద్భస్మప్రహరణస్త్రిశిరాః రక్తలోచనః।
స మే ప్రీతః సుఖం దద్యాత్ సర్వామయపతిజ్వరః ॥ 42 ॥

ఆద్యంతవంతః కవయః పురాణాః
సన్మార్గవంతో హ్యనుశాసితారః।
సర్వజ్వరాన్ ఘ్నంతు మమానిరుద్ధ-
ప్రద్యుమ్నసంకర్షణవాసుదేవాః ॥ 43 ॥

ఐకాహికం ద్వాహికం చ తథా త్రిదివసజ్వరం।
చాతుర్థికం తథాఽత్యుగ్రం తథైవ సతతజ్వరం ॥ 44 ॥

దోషోత్థం సన్నిపాతోత్థం తథైవాఽఽగంతుకం జ్వరం।
శమం నయాఽఽశు గోవింద ఛింధి ఛింధ్యస్య వేదనాం ॥ 45 ॥

నేత్రదుఃఖం శిరోదుఃఖం దుఃఖం చోదరసంభవం।
అతిశ్వాసమనుచ్ఛ్వాసం పరితాపం సవేపథుం ॥ 46 ॥

గుదప్రూణాంఘ్రిరోగాంశ్చ కుక్షిరోగం తథా క్షయం।
కామాలాదీంస్తథా రోగాన్ ప్రమేహాంశ్చాతిదారుణాన్ ॥ 47 ॥

భగంధరాతినారాంశ్చ ముఖరోగాంసవల్గులిం।
అశ్మరీం మూత్రకృచ్ఛ్చిం చ రోగానన్యాంశ్చ దారుణాన్ ॥ 48 ॥

యే వాతప్రభవాః రోగాః యే చ పిత్తసముద్భవాః |
కఫోద్భవాశ్చ యే రోగాః యే చాన్యే సాన్నిపాతికాః || 49 ||

ఆగంతుకాశ్చ యే రోగాః లూతాదిస్ఫోష్టకాదయః |
సర్వే తే ప్రశమం యాంతు వాసుదేవాపమార్జనాత్ || 50 ||

విలయం యాంతు తే సర్వే విష్టోరుచ్ఛరణేన చ |
క్షయం గచ్ఛంతు చాశేషాశ్చక్రేణాఽభిహతాః హరేః || 51 ||

అచ్యుతానంత గోవింద విష్టో నారాయణామృత |
రోగాః మే నాశయాఽశేషాః ఆశు ధన్వంతరే హరే || 52 ||

అచ్యుతానంతగోవిందనామోచ్ఛారణభేషజాత్ |
నశ్యంతి సకలాః రోగాః సత్యం సత్యం వదామ్యహం || 53 ||

సత్యం సత్యం పునః సత్యముద్ధృత్య భుజముచ్యతే |
వేదాచ్ఛాస్త్రం పరం నాస్తి న దైవం కేశవాత్పరం || 54 ||

స్థావరం జంగమం చాపి కృత్రిమం చాపి యద్విషం |
దంతోద్భవం నఖోద్భూతమాకాశప్రభవం విషం || 55 ||

లూతాదిస్ఫోటకం చైవ విషమత్యంతదుఃసహం |
శమం నయతు తత్ సర్వం కీర్తితోఽస్య జనార్దనః || 56 ||

గ్రహాః ప్రేతగ్రహాంశ్చైవ తథా వైనాయికగ్రహాః |
వేతాలాంశ్చ పిశాచాంశ్చ గంధర్వాః యక్షరాక్షసాః || 57 ||

శాకినీపూతనాద్యాంశ్చ తథా వైనాయికగ్రహాః |
ముఖమండలికాః క్రూరాః రేవతీః వృద్ధరేవతీః || 58 ||

వృశ్చికాఖ్యాన్ గ్రహంశ్చోచ్చగ్రాన్ తథా మాతృగణానపి |
బాలస్య విష్ణోశ్చరితం హంతు బాలగ్రహానిమాన్ || 59 ||

వృద్ధానాం యే గ్రహః కేచిత్ యే చ బాలగ్రహః క్వచిత్ |
నరసింహస్య తే దృష్ట్యా దగ్ధాః యే చాపి యౌవనే || 60 ||

సటాకరాశవదనో నరసింహో మహారవః |
గ్రహానశేషాన్నిశేషాన్ కరోతు జగతో హితః || 61 ||

నరసింహ మహాసింహ జ్వాలామాలోజ్జ్వలానన |
గ్రహానశేషాన్ సర్వేషాం ఖాద ఖాదాఽగ్నిలోచన || 62 ||

యే రోగాః యే మహోత్పాతాః యద్విషం యే మహోరగాః |
యాని చ క్రూరభూతాని గ్రహపీడాశ్చ దారుణాః || 63 ||

శస్త్రక్షతే చ యే దోషాః జ్వాలాకర్దమకాదయః |
యాని చాన్యాని దుష్టాని ప్రాణిపీడాకరాణి చ || 64 ||

తాని సర్వాణి సర్వాత్మాన్ పరమాత్మాన్ జనార్దన |
కించిత్ రూపం సమాస్థాయ వాసుదేవాఽస్య నాశయ || 65 ||

క్షిప్త్యా సుదర్శనం చక్రం జ్వాలామాలాతిభీషణం |
సర్వదుష్టోపశమనం కురు దేవవరాచ్యుత || 66 ||

సుదర్శన మహాచక్ర గోవిందస్య కరాయుధ |
తీక్ష్ణపావకసంకాశ కోటిసూర్యసమప్రభ || 67 ||

త్రైలోక్యకర్తా త్వం దుష్టదృష్టదానవదారణ |
తీక్ష్ణధార మహావేగ ఛింధి ఛింధి మహాజ్వరం || 68 ||

ఛింధి పాతం చ లూతం చ ఛింధి ఘోరం మహద్భయం |
కృమిం దాహం చ శూలం చ విషజ్వాలాం చ కర్దమాన్ || 69 ||

సర్వదుష్టాని రక్షాంసి క్షపయాఽరివిభీషణ |
ప్రాచ్యాం ప్రతీచ్యాం దిశి చ దక్షిణోత్తరయోస్తథా || 70 ||

రక్షాం కరోతు భగవాన్ బహురూపీ జనార్దనః |
పరమాత్మా యథా విష్ణుర్వేదాంతేష్వభిధీయతే || 71 ||

తేన సత్యేన సకలం దుష్టమస్య ప్రశామ్యతు |
యథా విష్ణుర్జగత్సర్వం సదేవాసురమానుషం || 72 ||

తేన సత్యేన సకలం దుష్టమస్య ప్రశామ్యతు |
యథా విష్ణౌ స్మృతే సద్యః సంక్షయం యాంతి పాతకాః || 73 ||

తేన సత్యేన సకలం దుష్టమస్య ప్రశామ్యతు |
యథా యజ్ఞేశ్వరో విష్ణుర్వేదాంతేష్వభిధీయతే || 74 ||

తేన సత్యేన సకలం యన్మయోక్తం తథాఽస్తు తత్ |
శాంతిరస్తు శివం చాస్తు హృషీకేశస్య కీర్తనాత్ || 75 ||

వాసుదేవశరీరోత్తైః కుశైః సంమార్జితం మయా |
అపామార్జతు గోవిందో నరో నారాయణస్తథా || 76 ||

మమాఽస్తు సర్వదుఃఖానాం ప్రశమో యాచనార్ధరేః |
శాంతాః సమస్తాః రోగాస్తే గ్రహాః సర్వవిషాణి చ || 77 ||

భూతాని చ ప్రశామ్యంతు సంస్మృతే మధుసూదనే |
ఏతత్ సమస్తరోగేషు భూతగ్రహభయేషు చ |
అపామార్జనకం శస్త్రం విష్ణునామాభిమంత్రితం || 78 ||

ఏతే కుశాః విష్ణుశరీరసంభవాః
 జనార్దనోఽహం స్వయమేవ చాఽఽగతః |
 హతం మయా దుష్టమశేషమస్య
 స్వస్థో భవత్వేష యథా వచో హరేః || 79 ||

శాంతిరస్తు శివం చాఽస్తు ప్రణశ్యత్వసుఖం చ యత్ |
 స్వాస్థ్యమస్తు శివం చాఽస్తు దుష్టమస్య ప్రశామ్యతు || 80 ||

యదస్య దురితం కించిత్ తత్ క్షిప్తం లవణార్ణవే |
 స్వాస్థ్యమస్తు శివం చాఽస్తు హృషీకేశస్య కీర్తనాత్ || 81 ||

ఏతద్రోగాదిపీడాసు జంతూనాం హితమిచ్ఛతా |
 విష్ణుభక్తేన కర్తవ్యమపామార్జనకం పరం || 82 ||

అనేన సర్వదుష్టాని ప్రశమం యాంత్యసంశయః |
 సర్వభూతహితార్థాయ కుర్యాత్ తస్మాత్ సదైవ హి || 83 ||

కుర్యాత్ తస్మాత్ సదైవ హోయం నమ ఇతి |
 ఇదం స్తోత్రం పరం పుణ్యం సర్వవ్యాధివినాశనం || 84 ||

వినాశాయ చ రోగాణామపమృత్యుజయాయ చ |
 ఇదం స్తోత్రం జపేచ్ఛాంతః కుశైః సంమార్జయేచ్ఛుచిః || 84 ||

వ్యాధ్యపస్మారకుష్ఠాది పిశాచోరగరాక్షసాః |
 తస్య పార్శ్వం న గచ్ఛంతి స్తోత్రమేతత్తు యః పఠేత్ || 85 ||

వారాహం నారసింహం చ వామనం విష్ణుమేవ చ |
 స్మరన్ జపేదిదం స్తోత్రం సర్వదుఃఖోపశాంతయే || 86 ||

|| ఇతి శ్రీ అపామార్జనస్తోత్రం సంపూర్ణం ||